



Stqarrija

Il-maltemp fil-Mediterran iġib għadd kbir ta' għasafar lejn Malta hekk kif jinqatlu mijiet ta' Gamiem, flimkien ma' diversi speċi protetti

Il-maltemp tal-Ħadd fuq il-baħar Mediterran madwar il-Gżejjer Maltin wassal għal fenomenu ta' *bird-fall*, fejn għadd kbir ta' għasafar ta' diversi speċi waslu fil-gżejjer biex ifittxu kenn waqt li jkunu qed ipassu lejn l-Afrika. Dawk li josservaw l-għasafar madwar il-gżejjer innutaw qtajja kbar ta' diversi speċi ta' rsieset matul il-lejl sa dalgħodu, flimkien ma' qtajja kbar ta' gamiem, frareġ, tajr isfar, u spanjuletti sekondi, minbarra l-passa tas-soltu ta' baġhdan, kuċċard u tajr ieħor tal-priża. Minn kmieni dalgħodu ġew osservati wkoll qatgħat kbar ta' gamiem, li kienu preżenti b'mod sinifikanti fil-gżejjer.

Dalgħodu, BirdLife Malta kienet mgħarrqa b'telefonati mingħand membri tal-pubbliku li rrapportaw każijiet ta' kaċċa illegali, kif ukoll inċident ta' sparatura qrib iż-Żurrieq, li ġie rrapportat lill-Pulizija tad-distrett bħala każ ta' ġrieħi fuq il-persuna. Fost it-telefonati kien hemm rapport dwar Russett Griż li niżel ferut b'tiri ta' senter fil-konfini tal-Ajruport Internazzjonali ta' Malta.

Qatgħa ta' aktar minn 150 Agrett Abjad spiċċat fil-mira tal-kaċċaturi 'l ġewwa mill-Bajja ta' San Tumas, fejn mill-inqas żewġ għasafar inqatlu bit-tiri. Ġew osservati wkoll diversi għasafar feruti waqt li kienu qed itiru, fosthom Qerd in-Naħal ferut f'Wardija, Kwakka b'sieq imdendla ttir 'il barra mill-Miżieb, u Russett Griż b'saqajn feruta fuq Marsaskala.

L-intensità tal-attività tal-kaċċa dalgħodu kien evidenti f'diversi partijiet tal-gżejjer. Sussegwentement, l-Wild Birds Regulation Unit għalqet l-istaġun tal-kaċċa għall-gamiem wara li ġiet irrapportata li intlaħaq il-kwota tal-ħarifa ta' 500 għasfur.

Minkejja dan, il-kaċċa kompliet matul il-ġurnata, b'tim ta' BirdLife Malta fil-Wardija irrapporta kaċċatur jispara u jiġbor gamiema siegħa biss wara li tħabbar l-għeluq tal-istaġun aktar kmieni llum. It-taqsima tal-pulizija tal-EPU tħabtet biex tlaħħaq mar-rapporti ta' għasafar maqtula u każijiet ta'

illegalitajiet madwar il-gzejjer, b'żewġ skwadri biss fuq ronda dalgħodu, hekk kif eluf ta' kaċċaturi kienu preżenti fil-kampanja.

Sa wara nofsinhar, qatja kbar ta' gamiem u frareġ żaru l-Buskett, fejn tard filgħodu ġew mgħaduda aktar minn 500 gamiema li kienu għall-kenn tas-santwarju tal-għasafar. Izda l-għasafar sfaw fil-mira tal-kaċċaturi malli ħargu miż-żona. Wara nofsinhar, ġew irrappurtati minn tal-inqas tliet incidenti separati fejn kienu sparati tiri lejn frareġ fil-Girgenti u fix-Xagħra tal-Isqof, filwaqt li ttiehdu ritratti ta' żewġ għasafar oħra jtiru b'feriti gravi.

F'kumment dwar l-avvenimenti tal-ġurnata, il-Kap tal-Konservazzjoni ta' BirdLife Malta, Nicholas Barbara, ikkritika l-iżbilanċ qawwi fir-rizorsi ta' infurzar, li ħalla l-protezzjoni ta' speċi ta' għasafar tal-passa semplicement f'idejn kontroll awtomatiku ta' eluf ta' kaċċaturi madwar il-gzejjer, huma u jevitaw iż-żewġ karożzi tal-Pulizija. "Nafu sew li, meta jkollhom l-opportunità, il-kaċċaturi se jkomplu jisparaw fuq il-gamien matul il-ġimgħat li ġejjin. Xi wħud se jibqgħu jikkaċċjaw speċi protetti għall-kummerċ illegali u għal kollezzjonijiet tal-ibbalzmar. Maltemp bħal dan iżid din l-opportunità."

BirdLife Malta qed tappella lill-membri tal-pubbliku biex jibqgħu viġilanti u jirrapportaw lill-Pulizija (119) u lill-organizzazzjoni kwalunkwe każ ta' kaċċa illegali. Qed tagħmel ukoll appell sinċier lill-Ministru għall-Affarijiet Interni u s-Sigurtà, Glenn Bedingfield, biex jikkunsidra li jżid ir-rizorsi tal-Environmental Protection Unit (EPU) sabiex ikunu jistgħu jiġu indirizzati sitwazzjonijiet ta' passa qawwija bħal dik tal-lum.

TMIEM

Għal aktar informazzjoni, ikkuntattja lil:

Antonia Micallef

Public Engagement Executive, BirdLife Malta

Tel: 2134 7645 Ext. 512

Mob: +356 9986 1436

Email: antonia.micallef@birdlifemalta.org

Ħoloq utli: <https://birdlifemalta.org/information/hunting/>

Biex issir membru ta' BirdLife Malta

<http://birdlifemalta.org/become-member/>

Ritratti:

1. Farruġ b'feriti evidenti ta' tiri ta' senter fuq il-Buskett (Ritratt meħud fl-14.09.2026)

2. Gamiem maqtul b'tiri ta' senter u abbandunat f'Delimara (Ritratt meħud fl-14.09.2026)
3. Russett Griż miġbur b'feriti ta' tiri ta' senter wara li niżel fuq l-art tal-Ajruport Internazzjonali ta' Malta (Ritratt meħud fl-14.09.2026)
4. Kaċċatur jiġbor illegalment gamiema li kien għadu kif spara, minkejja li l-WBRU kien għalaq l-istaġun siegħa qabel – Wardija (Ritratt meħud fl-14.09.2026)